



കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ഡിസംബർ		
DECEMBER	15	2016



ശബരിമല പത്രക്കുറിപ്പ്

ഫോൺ : 04735-202664

www.prd.kerala.gov.in, prdsannidanam@gmail.com

Facebook Page: Sabarimalamediacentreiprdgok

സന്നിധാനത്ത് നിയമസഹായവുമായി ലീഗൽ എയ്ഡ് ക്ലിനിക്

സൗജന്യ നിയമസഹായവുമായി ശബരിമല സന്നിധാനത്ത് ലീഗൽ എയ്ഡ് ക്ലിനിക്. കേരള സ്ട്രേറ്റ് ലീഗൽ സർവീസസ് അതോറിറ്റിയുടെയും ജില്ലാ ലീഗൽ സർവീസസ് അതോറിറ്റിയുടെയും നിയന്ത്രണത്തിലാണ് ലീഗൽ എയ്ഡ് ക്ലിനിക് പ്രവർത്തിക്കുന്നത്. അയ്യപ്പൻമാരുടെ ശബരിമലയിലെത്തുന്ന എല്ലാവർക്കും സൗജന്യ നിയമസഹായം ലഭ്യമാക്കുകയാണ് ലീഗൽ എയ്ഡ് ക്ലിനിക്കിന്റെ ലക്ഷ്യം. സന്നിധാനത്തിനു പുറമേ പമ്പയിലും ലീഗൽ എയ്ഡ് ക്ലിനിക്ക് പ്രവർത്തിക്കുന്നുണ്ട്.

സ്വന്തം കൈപ്പടയിൽ തയാറാക്കിയ പരാതികൾ ഇവിടെ സമർപ്പിക്കാം. പരാതികൾ പത്തനംതിട്ട സബ് ജഡ്ജ് ആർ. ജയകൃഷ്ണൻ പരിശോധിച്ച് തീർപ്പാക്കും. ഡിസംബർ രണ്ടിന് പ്രവർത്തനമാരംഭിച്ച ലീഗൽ എയ്ഡ് ക്ലിനിക്കിൽ ഇതുവരെ മൂന്നു പരാതികളാണ് ലഭിച്ചിട്ടുള്ളത്. സിറ്റിംഗിനായി സബ്ജഡ്ജ് ആർ. ജയകൃഷ്ണൻ ഡിസംബർ 16ന് പമ്പയിലെയും സന്നിധാനത്തെയും ലീഗൽ എയ്ഡ് ക്ലിനിക്കുകൾ സന്ദർശിക്കും. നിലവിൽ ലഭിച്ചിട്ടുള്ള മൂന്നു പരാതികൾ സബ്ജഡ്ജ് പരിശോധിക്കുകയും പുതിയ പരാതികൾ സ്വീകരിക്കുകയും ചെയ്യും.

നിയമബോധവൽക്കരണം നൽകുന്നതിന് മലയാളം, ഇംഗ്ലീഷ്,

തമിഴ്, തെലുങ്ക് ഭാഷകളിൽ തയ്യാറാക്കിയ ബ്രോഷറുകൾ ലീഗൽ എയ്ഡ് ക്ലിനിക്കിൽ പ്രദർശിപ്പിക്കുകയും വിതരണം നടത്തുകയും ചെയ്യുന്നുണ്ട്. ഇതിനു പുറമേ വീഡിയോ പ്രദർശനവും ക്രമീകരിച്ചിട്ടുണ്ട്. നിയമബോധവൽക്കരണത്തിനൊപ്പം പമ്പയും സന്നിധാനവും മാലിന്യമുക്തമാക്കി സംരക്ഷിക്കണമെന്ന സന്ദേശവും വീഡിയോയിലൂടെ നൽകിവരുന്നു. 9846700100 എന്ന മൊബൈൽ നമ്പറിൽ 24 മണിക്കൂറും നിയമസഹായം ലഭ്യമാക്കുന്ന സംവിധാനവും ലീഗൽ എയ്ഡ് ക്ലിനിക്കിനുണ്ട്.

ശബരിമല വിശേഷങ്ങൾ സോഷ്യൽമീഡിയയിൽ

ശബരിമല വാർത്തകൾ, ചിത്രങ്ങൾ, വീഡിയോ തുടങ്ങിയവ ഇൻഫർമേഷൻ പബ്ലിക് റിലേഷൻസ് വകുപ്പ് സോഷ്യൽ മീഡിയയിൽ ലഭ്യമാക്കി. ഇൻഫർമേഷൻ പബ്ലിക് റിലേഷൻസ് വകുപ്പിന്റെ മൊബൈൽആപ്പ്, ഫേസ്ബുക്ക്, ട്വിറ്റർ, വാട്സ്ആപ്പ് എന്നിവയിലൂടെയാണ് ശബരിമല വിശേഷങ്ങൾ ജനങ്ങളിലെത്തിക്കുന്നത്. മാധ്യമസ്ഥാപനങ്ങൾക്കു നൽകുന്ന വാർത്താക്കുറിപ്പ്, ഫോട്ടോ, വീഡിയോ ദൃശ്യങ്ങൾ എന്നിവയ്ക്കു പുറമേയാണ് സോഷ്യൽ മീഡിയ മുഖേനയുള്ള സേവനം. പിആർഡിലൈവ് (PRD LIVE) എന്ന മൊബൈൽ ആപ്ലിക്കേഷൻ സ്മാർട്ട് ഫോണിൽ പ്ലേസ്റ്റോറിൽ നിന്നും ഡൗൺലോഡ് ചെയ്ത് ഉപയോഗിക്കാം. ശബരിമലപിആർഡി(sabarimalaprd) എന്ന പേജ് ഫേയ്സ്ബുക്കിൽ സെർച്ച് ചെയ്ത് എടുത്തശേഷം ലൈക്ക് നൽകി ഉപയോഗിക്കാം. ട്വിറ്റർ.കോം/പിആർഡിസന്നിദാനം(<https://twitter.com/PRDSannidanam>) എന്നതാണ് ട്വിറ്റർ ഹാൻഡിൽ.





കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ഡിസംബർ		
DECEMBER	15	2016



ശബരിമല പത്രക്കുറിപ്പ് 2

ഫോൺ : 04735-202664

www.prd.kerala.gov.in, prdsannidanam@gmail.com

Facebook Page: Sabarimalamediacentreiprdgok

കടൽകടന്ന് മലചവിട്ടി പഞ്ചാരിയിൽ മേള പ്രപഞ്ചം

കടൽകടന്നെത്തി അയ്യപ്പ സന്നിധിയിൽ പഞ്ചാരിമേളം കാണിക്കുമായി അർപ്പിച്ചതിന്റെ സാഹചര്യത്തിലാണ് ബഹറിനിലെ സോപാനം വാദ്യകലാസംഘത്തിലെ കലാകാരന്മാർ. ജീവിതം കരുപിടിപ്പിക്കാൻ നടത്തുന്ന മണലാരണ്യത്തിലെ കഠിനശ്രമങ്ങൾക്കിടയിലും ഉള്ളിലെ വാദ്യകല കെടാതെ സൂക്ഷിക്കുകയും പഠിക്കുകയും പരിപോഷിപ്പിക്കുകയും ചെയ്യുന്ന ഒരു കൂട്ടം പ്രവാസികൾ മേളാർച്ചനയുടെ ഭാഗമായാണ് ശബരിമല ചവിട്ടിയത്. കുട്ടികളുൾപ്പെടെ 70 പേരടങ്ങിയ സംഘത്തിൽ നാട്ടിലെ കലാകാരന്മാരും ഉൾപ്പെടും. സന്നിധാനത്തിൽ ഭഗവാന്റെ തിരുമുറ്റത്ത് പഞ്ചാരിയിൽ തീർത്ത മേളപ്രപഞ്ചം ഒന്നര മണിക്കൂറോളം നീണ്ടു. ബഹറിൻ സോപാനം വാദ്യകലാസംഘത്തിന്റെ സ്ഥാപകനും കോഴിക്കോട് തിരുവങ്ങൂർ സ്വദേശിയും പ്രമുഖ വാദ്യ വിദഗ്ദ്ധൻ കാഞ്ഞിലേരി പത്മനാഭന്റെ ശിഷ്യനുമായ സന്തോഷ് കൈലാസ് മേള പ്രമാണിയായി. പത്ത് വർഷംമുമ്പ് ബഹറിനിൽ എത്തിയ സന്തോഷും സുഹൃത്ത് നീലേശ്വരം സ്വദേശി സനൽകുമാറും ഏഴ് വർഷം മുമ്പ് ആരംഭിച്ച കേരളീയ വാദ്യകലാ പഠന കേന്ദ്രമാണ് സോപാനം വാദ്യകലാസംഘം. മേളത്തെ സ്നേഹിക്കുന്ന പ്രവാസി മലയാളികളുടെ പ്രിയപ്പെട്ട വാദ്യകലാ കൂട്ടായ്മ. ഏറെ നാളത്തെ സ്വപ്നമാണ് അയ്യപ്പസ്വാമിയുടെ തിരുസന്നിധിയിൽ പൂർത്തിയായതെന്ന് മേള കലാശത്തിനുശേഷം സന്തോഷ് കൈലാസ് പറഞ്ഞു.

ഇക്കഴിഞ്ഞ 11ന് ആണ് ബഹറിനിലെ വാദ്യകലാകാരന്മാർ നാട്ടിലെത്തിയത്. കോഴിക്കോട് തിരുവങ്ങൂർ പാർത്ഥസാരഥി ക്ഷേത്രത്തിൽനിന്നും കെട്ട് നിറച്ച് 12ന് മേളാർച്ചന യാത്ര തുടങ്ങി. പാർത്ഥസാരഥി ക്ഷേത്രം, കണ്ണൂർ കടമ്പേരി ഭഗവതി ക്ഷേത്രം, പറശിനിക്കടവ് മുത്തപ്പൻ ക്ഷേത്രം, കൊല്ലൂർ മൂകാംബിക ക്ഷേത്രം, മുഴക്കുന്ന് മൃദംഗശൈലേശ്വരി ക്ഷേത്രം എന്നിവിടങ്ങളിലെ മേളാർച്ചനയ്ക്കു ശേഷം ബുധനാഴ്ച പമ്പാ ഗണപതി ക്ഷേത്രത്തിൽ പഞ്ചാരിമേളം തീർത്ത് മല ചവിട്ടിയ വാദ്യസംഘം വ്യാഴാഴ്ച പുലർച്ചെ ദർശന ശേഷമാണ് അയ്യപ്പസ്വാമിക്ക് പഞ്ചാരി കാണിക്കയായി സമർപ്പിച്ചത്. സന്തോഷ് കൈലാസിനൊപ്പം കുറുകുഴലിൽ കാഞ്ഞിലേരി അരവിന്ദൻ, കൊമ്പിൽ കൊരയങ്ങാട് ഷാജു, വലന്തലയിൽ മേലൂർ രാജേഷ്, ഇലത്താളത്തിൽ സുധീഷ് തളി എന്നിവരും പ്രമാണികളായി. ഉച്ചയോടെ മലയിറങ്ങിയ സംഘം വെള്ളിയാഴ്ച കോങ്ങാട് തിരുമാന്ധാംകുന്ന് ക്ഷേത്രത്തിൽ മേളാർച്ചന നടത്തും. ശേഷം ഗുരുവായൂർ ശ്രീകൃഷ്ണ ക്ഷേത്രത്തിലെ മേളത്തോടെ മേളാർച്ചന യാത്രയ്ക്ക് സമാപനമാകും. തുടർന്ന് സംഘം ബഹറിനിലേക്ക് യാത്രതിരിക്കും.

കാവടികൊണ്ട് അയ്യപ്പസ്വാമിക്ക് കാണിക്ക

ശബരിമല: അഗസ്ത്യമുനിക്കുവേണ്ടി വൻമലകളായ ശിവഗിരിയും ശക്തിഗിരിയും ചുമലിലേറ്റി ഒടുവിൽ മുരുക ഭഗവാന്റെ ശിഷ്യനായി മാറിയ ഇടുംബാ സുരന്റെ ഓർമ്മപത്രമായ കാവടികൊണ്ട് അയ്യപ്പസ്വാമിക്ക് കാണിക്ക നേർന്ന് കോഴിക്കോട് ഫറോക്കിലെ ബാലമുരുക കലാസമിതി പ്രവർത്തകർ.

കരകാട്ട, കാവടിയാട്ട രംഗത്തെ കുലപതി നല്ലൂർ സ്വദേശി പി.സി ദാമോദരന്റെ മകൻ പി.സി വിനോദ്കുമാറിന്റെ നേതൃത്വത്തിലുള്ള 16 അംഗ സംഘമാണ് താളബോധവും മെയ് വഴക്കവും ഏറെവേണ്ട കരകാട്ട കാവടിയാട്ട കലയെ അയ്യപ്പസ്വാമിക്ക് അർച്ചനയായി അവതരിപ്പിച്ചത്. 10 വയസ് മുതൽ സന്നിധാനത്ത് വന്ന് ഭഗവൽദർശനം നേടി മടങ്ങുന്ന വിനോദ് കുമാറിന് ഈ അർച്ചന ജീവിത വ്രതമാണ്. പമ്പ ഗണപതി കോവിലിന് മുന്നിൽനിന്ന് രാവിലെ ഏഴു മുതൽ കാവടിയാടിയും കരകാട്ടമാടിയുമാണ് ഒൻപതരയോടെ ഇവർ സന്നിധാനത്ത് എത്തിയത്. പതിനെട്ടാം പടി കയറി സന്നിധാനം നടയിൽ അരമണിക്കൂറിലേറെ നേരം കരകാട്ടമാടി. ഏകാഗ്രതയും മനസാന്നിധ്യവും മെയ് വഴക്കവും താളലയവും സമന്വയിച്ച കരകാട്ടം തീർത്ഥാടകർക്ക് കൗതുകമായി. പിതാവിന്റെ പാത പിന്തുടർന്ന് കാവടിയാട്ട കരകാട്ട രംഗത്തെ പ്രസിദ്ധനായ വിനോദ്കുമാർ നിരവധി ക്ഷേത്രങ്ങളിലും വേദികളിലും പരിപാടി അവതരിപ്പിച്ചിട്ടുണ്ട്. തകിലിൽ സ്വാമിദാസ്, ഷബീർ ദാസ്, അശ്വിൻ, മനുപ്രസാദ് എന്നിവരും നാദസ്വരത്തിൽ സുനിൽകുമാറും സുജിത്തും പിന്നണിയായി. രണ്ടുവർഷം മുമ്പ് സന്നിധാനത്ത് അവതരിപ്പിച്ച കരകാട്ട, കാവടിയാട്ട അർച്ചനയെ തുടർന്ന് ശബരിമല തന്ത്രി കണ്ഠർ മഹേശ്വർ വിനോദിന് പൊന്നാട ചാർത്തി അനുഗ്രഹിച്ചിരുന്നു.

അയ്യപ്പൻ നിവേദ്യമായി ഭാഗവതപാരായണം

ശബരിമല: നിത്യവും സന്നിധാനം ഓഡിറ്റോറിയത്തിൽനിന്ന് ഭാഗവത പാരായണത്തിന്റെ ഭക്തിഭാവം ഈണത്തിൽ കേൾക്കാം. സ്വാമി അയ്യപ്പൻ ഭാഗവത പാരായണം കൊണ്ട് അർച്ചന നടത്തുകയാണ് അഖില കേരള പുരാണ പാരായണ കലാസമിതി. മണ്ഡല-മകരവിളക്ക് കാലം 41 ദിവസവും സന്നിധാനം ഓഡിറ്റോറിയത്തിൽ സമിതിയുടെ നേതൃത്വത്തിൽ ഉച്ചയ്ക്ക് രണ്ടു മുതൽ നാല് വരെ ഭാഗവത പാരായണമുണ്ട്. 40 പേരോളമടങ്ങുന്ന സംഘം ഇടവിട്ട് ഏതാനും ദിവസങ്ങളിലായി വന്നുപോവും. തെക്കൻ കേരളത്തിലെ വിവിധ ജില്ലകളിൽനിന്നുള്ളവർ സമിതിയിലുണ്ട്. സമിതിയുടെ ഭാഗവത പാരായണത്തിന്റെ 25 -ാം വർഷമാണിത്. തിരുവനന്തപുരം സ്വദേശി സത്യഭാമയാണ് 41 ദിവസവും സന്നിധാനത്തുള്ള സമിതി അംഗം. ഇപ്പോൾ കൂട്ടിനുള്ളത് ഓച്ചിറ സ്വദേശി സുധാമണിയാണ്. ഇവർക്കിത് ഭഗവാനുള്ള അർച്ചനയും സമർപ്പണവുമാണ്.

സന്നിധാനം പൊലീസ് സ്പെഷൽ ഓഫീസറായി

എൻ. വിജയകുമാർ ചുമതലയേറ്റു

ശബരിമല: സന്നിധാനം പൊലീസ് സ്പെഷൽ ഓഫീസറായി തിരുവനന്തപുരം ട്രാഫിക് എസ്.പി എൻ. വിജയകുമാർ വ്യാഴാഴ്ച ചുമതലയേറ്റു. സ്പെഷൽ ഓഫീസറായിരുന്ന പി.കെ. മധു ചുമതല കൈമാറി. സ്പെഷൽ ഓഫീസർക്കു കീഴിൽ ഒരു എ.എസ്.ഒ, 11 ഡിവൈ.എസ്.പിമാർ, 21 സർക്കിൾ ഇൻസ്പെക്ടർമാർ, എസ്.ഐയും എ.എസ്.ഐയുമായി 53 പേർ, 930 സിവിൽ പൊലീസ് ഓഫീസർമാർ, ആന്ധ്ര, കർണാടക, തമിഴ്നാട് പൊലീസുകാർ എന്നിവരാണ് സന്നിധാനത്ത് ചുമതലയിലുള്ളതെന്ന് സ്പെഷൽ ഓഫീസർ അറിയിച്ചു. ഡിസംബർ 19 മുതൽ 19 ഡിവൈ.എസ്.പിമാർ, 32 സർക്കിൾ ഇൻസ്പെക്ടർമാർ, എസ്.ഐയും എ.എസ്.ഐയുമായി 118 പേർ, 1470 സിവിൽ പൊലീസ് ഓഫീസർമാർ എന്നിങ്ങനെയാവും സേനാബലം.

ക്ലോസ്ഡ് സർക്യൂട്ട് ടി.വി ഉപയോഗിച്ച് എരുമേലി, നിലയ്ക്കൽ, പത്തനംതിട്ട മേഖലകളിലെ തിരക്ക് നിരീക്ഷിച്ച് അതിന് അനുസരിച്ച് പമ്പയിലും സന്നിധാനത്തും നിയന്ത്രണമേർപ്പെടുത്തുമെന്ന് സ്പെഷൽ ഓഫീസർ അറിയിച്ചു. ട്രയൽ അടിസ്ഥാനത്തിൽ ക്യൂ കോംപ്ലക്സ് വ്യാഴാഴ്ച മുതൽ പ്രവർത്തനം തുടങ്ങി. ഇവിടെ ഔഷധ കുടിവെള്ളം, കാപ്പി, ബിസ്ക്കറ്റ് എന്നിവ വിതരണം ചെയ്യും. വിശ്രമത്തിനും പ്രാഥമികകാര്യങ്ങൾക്കുമുള്ള സൗകര്യവും ഏർപ്പെടുത്തുമെന്നും അദ്ദേഹം അറിയിച്ചു.

വാർത്തകൾ
ഇനി കാണാം...
കേൾക്കാം...
വായിക്കാം...



PRD LIVE
ഒരു മൊബൈൽ ആപ്ലിക്കേഷനാണ്.
ആൻഡ്രോയിഡ് വേർഷനിലുള്ള
എല്ലാ സ്മാർട്ട് ഫോണിലും **PRD LIVE** ലഭ്യമാകും.
പ്ലേ സ്റ്റോറിൽ നിന്നും **PRD LIVE**
ഡൗൺലോഡ് ചെയ്യാം.



കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ഡിസംബർ		
DECEMBER	15	2016



ശബരിമല പത്രക്കുറിപ്പ് 3

ഫോൺ : 04735-202664

www.prd.kerala.gov.in, prdsannidanam@gmail.com

Facebook Page: Sabarimalamediacentreiprdgok

ശബരിമല തീർത്ഥാടക സംഘത്തിന്റെ കാർ ബസിലിടിച്ച് തമിഴ്നാട് സ്വദേശി മരിച്ചു

ശബരിമല: പമ്പ പോലീസ് സ്റ്റേഷനു കീഴിലെ പ്ലാന്തോട് ചാലക്കയത്തിന് സമീപം തമിഴ്നാട് ടൂറിസ്റ്റ് ബസിൽ കാറിടിച്ച്, കാരോടിച്ച തമിഴ്നാട് സ്വദേശിയായ ശബരിമല തീർത്ഥാടകൻ മരിച്ചു. ആറ് പേർക്ക് പരിക്കേറ്റു. തമിഴ്നാട് സേലം കണ്ണംകുറിച്ചി സ്വദേശി മുരുകൻ (36) ആണ് മരിച്ചത്. വ്യാഴാഴ്ച ഉച്ച ഒരു മണിയോടെയായിരുന്നു അപകടം. ശബരിമല തീർത്ഥാടനം കഴിഞ്ഞ് മടങ്ങുകയായിരുന്ന വാഹനങ്ങളാണ് അപകടത്തിൽപ്പെട്ടത്.

കാർ വളവിൽവെച്ച് മറികടക്കവേ തമിഴ്നാട് ടൂറിസ്റ്റ് ബസിലിടിക്കുകയായിരുന്നു. പരിക്കേറ്റ മൂന്നുപേരെ കോട്ടയം മെഡിക്കൽ കോളജിലേക്ക് മാറ്റി. മൂന്നുപേർക്ക് നിലയ്ക്കൽ ഗവ. ആശുപത്രിയിൽ ചികിത്സ നൽകി. സതീഷ് കുമാർ, പ്രവീൺ, സുദർശനൻ, ആനന്ദരാജ്, പനീർസെൽവം എന്നിവർക്കാണ് പരിക്കേറ്റത്. ആകെ ഏഴു പേരാണ് കാറിലുണ്ടായിരുന്നത്. ബസിലുള്ള ആർക്കും പരിക്കില്ല.

മൃതദേഹം പമ്പ പോലീസ് ഇൻക്വസ്റ്റ് നടത്തി പത്തനംതിട്ട ഗവ. ജനറൽ ഹോസ്പിറ്റലിലേക്ക് പോസ്റ്റ്മോർട്ടത്തിനായി കൊണ്ടുപോയി.

<p>വാർത്തകൾ ഇനി കാണാം... കേൾക്കാം... വായിക്കാം...</p>	 PRD LIVE	<p>PRD LIVE ഒരു മൊബൈൽ ആപ്ലിക്കേഷനാണ്. ആൻഡ്രോയിഡ് വേർഷനിലുള്ള എല്ലാ സ്മാർട്ട് ഫോണിലും PRD LIVE ലഭ്യമാകും. പ്ലേ സ്റ്റോറിൽ നിന്നും PRD LIVE ഡൗൺലോഡ് ചെയ്യാം.</p>
---	--	---